

REGIONAL NEWS UNIT
ALL INDIA RADIO, GUWAHATI
0000000000

Date : 11-06-2026

Time : 1715 Hrs.

Assamese Evening Bulletin
HEADLINE

00000

- ১। প্রধানমন্ত্রী নৰেন্দ্ৰ মোদীৰ অধ্যক্ষতাত নতুন দিল্লীৰ ৰাষ্ট্ৰপতি ভৱনত নীতি আয়োগৰ পৰিচালনা পৰিষদৰ একাদশ বৈঠক অনুষ্ঠিত।
- ২। অসম-নাগালেণ্ড সীমান্তত তেল আৰু গেছৰ অন্বেষণৰ বাবে কেন্দ্ৰীয় চৰকাৰ, অসম আৰু নাগালেণ্ডৰ মাজত ত্ৰিপাক্ষিক বৃজাবুজিৰ চুক্তি।
- ৩। মৰিগাঁও জিলাৰ অভিভাৱক মন্ত্ৰী অজন্তা নেওগৰ জিলাখনৰ বিভিন্ন উন্নয়নমূলক কাম-কাজৰ পৰ্যালোচনা।

আৰু

- ৪। আজিৰেপৰা ১৯ জুলাইলৈ আমেৰিকা, কানাডা আৰু মেক্সিক'ৰ ১৬ টা স্থানত বিশ্বকাপ ফুটবল প্ৰতিযোগিতা।

00000

প্ৰধানমন্ত্ৰী নৰেন্দ্ৰ মোদীৰ অধ্যক্ষতাত নতুন দিল্লীৰ ৰাষ্ট্ৰপতি ভৱনত আজি নীতি আয়োগৰ পৰিচালনা পৰিষদৰ একাদশ বৈঠক অনুষ্ঠিত হয়। বৈঠকত সমগ্ৰ দেশত উদ্যমশীলতা, দক্ষতা বিকাশ আৰু কৰ্ম সংস্থাপনৰ স্থায়ী সুযোগ সৃষ্টিৰ উপায় সম্পৰ্কে আলোচনা কৰা হয়।

বিকশিত ভাৰত গঢ়াৰ বাবে টীম ইণ্ডিয়াৰ মানসিকতাৰে কাম কৰাৰ প্ৰধানমন্ত্ৰী নৰেন্দ্ৰ মোদীৰ দৃষ্টিভংগী অনুযায়ী এই বৈঠকৰ বাবে 'বিকশিত ভাৰত, ২০৪৭-ৰ বাবে সৰ্বাঙ্গক মানৱ উন্নয়ন'ক বিষয়বস্তু হিচাপে বাছনি কৰা হয়। ইয়াৰ জৰিয়তে বয়স, অঞ্চল, লিংগ অথবা আৰ্থ-সামাজিক পৃষ্ঠভূমি নিৰ্বিশেষে প্ৰতিগৰাকী ভাৰতীয়ৰ কল্যাণ আৰু উন্নয়নত বিশেষ গুৰুত্ব আৰোপ কৰা হয়। বৈঠকত দেশৰ বিভিন্ন ৰাজ্যৰ মুখ্যমন্ত্ৰী আৰু কেন্দ্ৰীয় শাসিত অঞ্চলৰ উপ-ৰাজ্যপালসকলে ভাগ লয়। সম্প্ৰতি দিল্লী ভ্ৰমণৰত মুখ্যমন্ত্ৰী ড° হিমন্ত বিশ্ব শৰ্মাইও বৈঠকত অংশগ্ৰহণ কৰে।

00000

অসম-নাগালেণ্ড সীমান্তত তেল আৰু গেছৰ অন্বেষণৰ বাবে কেন্দ্ৰীয় চৰকাৰ, অসম আৰু নাগালেণ্ডৰ মাজত আজি নতুন দিল্লীৰ গৃহ মন্ত্ৰ্যালয়ত এখন ত্ৰিপাক্ষিক বৃজাবুজিৰ চুক্তি স্বাক্ষৰিত হ'ব। অনুষ্ঠানত কেন্দ্ৰীয় গৃহ মন্ত্ৰী অমিত শ্বাহ, অসমৰ মুখ্যমন্ত্ৰী ড° হিমন্ত বিশ্ব শৰ্মা, নাগালেণ্ডৰ মুখ্যমন্ত্ৰী নেইফিউ ৰিঅ', কেন্দ্ৰীয় গৃহ সচিব গোবিন্দ মোহন আৰু কেন্দ্ৰীয় চৰকাৰ তথা দুয়োখন ৰাজ্যৰ জ্যেষ্ঠ বিষয়াসকল উপস্থিত থাকিব। এই

চুক্তিখনে অসম-নাগালেণ্ড সীমান্ত অঞ্চলত ব্যাপক পৰিসৰত খাৰুৱা তেল আৰু প্ৰাকৃতিক গেছৰ অন্বেষণ আৰু উৎপাদনৰ দুৱাৰ মুকলি কৰিব বুলি আশা কৰা হৈছে। অঞ্চলটোত মূল্যবান হাইড্ৰ' কাৰ্বনৰো ভাণ্ডাৰ আছে বুলি জনা যায়। অৱশ্যে দুয়োখন ৰাজ্যৰ মাজত দীৰ্ঘদিনীয়া সীমা বিবাদৰ বাবে এতিয়ালৈকে এই সম্পদৰাজিৰ সদ্ব্যৱহাৰ কৰিব পৰা হোৱা নাই। প্ৰস্তাৱিত চুক্তিখনে অৰ্থনৈতিক উন্নয়নৰ নতুন সুযোগ সৃষ্টি কৰি দুয়োখন ৰাজ্যকে একেলগে কাম কৰাত সহায় কৰিব।

০০০০০

মৰিগাঁও জিলাৰ অভিভাৱক মন্ত্ৰী অজন্তা নেওগে আজি জিলা উন্নয়ন সমিতিৰ বৈঠকত অংশ লৈ বিভিন্ন বিভাগৰ কাম-কাজৰ পৰ্যালোচনা কৰে। তেওঁ লোকনিৰ্মাণ বিভাগক মৰিগাঁও চিকিৎসা মহাবিদ্যালয়ৰ নিৰ্মাণ কাৰ্য অহা বছৰৰ মাৰ্চৰ ভিতৰত সম্পূৰ্ণ কৰিবলৈ নিৰ্দেশ দিয়ে। ইয়াৰ লগতে বিভিন্ন বিভাগৰ অভিযন্তাসকলক সময়ে সময়ে নিৰ্মাণমান প্ৰকল্পসমূহ পৰিদৰ্শন কৰি কামৰ মান পৰীক্ষা কৰাৰ লগতে ২০২৪-২৫ বিত্তীয় বৰ্ষত অনুমোদন লাভ কৰা প্ৰকল্পসমূহৰ কাম ক্ষিপ্ৰতাৰে সম্পূৰ্ণ কৰাৰ বাবেও নিৰ্দেশ দিয়ে। মন্ত্ৰীগৰাকীয়ে ২০২২-২৩ বৰ্ষৰ পৰা ২০২৪-২৫ বৰ্ষলৈ অনুমোদিত পথসমূহৰ নিৰ্মাণ কাৰ্য অহা ডিচেম্বৰৰ ভিতৰত সম্পূৰ্ণ কৰি নতুন পথ নিৰ্মাণৰ কাম আৰম্ভ কৰিবলৈ বিভাগক নিৰ্দেশ দিয়ে। পঞ্চায়ত আৰু গ্ৰামোন্নয়ন বিভাগৰ কামৰ পৰ্যালোচনা কৰি তেওঁ পঞ্চায়তীৰাজ ব্যৱস্থা শক্তিশালী কৰাৰ ওপৰত গুৰুত্ব আৰোপ কৰে। চৰকাৰৰ প্ৰতিখন আঁচনিৰ বিষয়ে যাতে ৰাইজ অৱগত হয় তাৰ বাবে জন প্ৰতিনিধিসকলে প্ৰতি মাহে নিজেই উন্নয়ন খণ্ডলৈ গৈ ৰাইজক সজাগ কৰিব লাগিব বুলিও তেওঁ উল্লেখ কৰে। মৰিগাঁও জিলাত চৰকাৰী সাহায্যৰে মৎস্য উৎপাদনৰ পূৰ্ণ সম্ভাৱনা আছে বুলি উল্লেখ কৰি শ্ৰীমতী নেওগে মীন বিভাগক বৃহৎ পৰিসৰত পৰিকল্পনা কৰিবলৈ আহ্বান জনায়। তেওঁ মহিলা আৰু শিশু বিকাশ বিভাগৰ পৰ্যালোচনা কৰি বেটী বচাও বেটী পঢ়াও অভিযানৰ অধীনত শিক্ষা বিভাগৰ সৈতে লগ হৈ সজাগতা অভিযান চলোৱাৰ বাবেও পৰামৰ্শ আগবঢ়ায়। মন্ত্ৰীগৰাকীয়ে লগতে জিলাখনত বান আৰু খহনীয়া প্ৰতিৰোধী আঁচনিসমূহৰ কাম ক্ষিপ্ৰতাৰে সম্পন্ন কৰাৰ বাবে নিৰ্দেশ দিয়ে।

০০০০০

বাক্সা আৰু বৰপেটা জিলাৰ সীমান্তৱৰ্তী গৌৰধনাত আজি বিধানসভাৰ অধ্যক্ষ ৰঞ্জিত কুমাৰ দাসে বেকী নৈৰ মথাউৰি নিৰ্মাণৰ কামৰ বুজ লয়। পূৰ্বতে বাক্সা জিলাৰ নাৰায়ণগুৰিৰ পৰা ব্ৰহ্মপুত্ৰলৈ বিশ্ববেংকৰ অনুদানেৰে এই মথাউৰি নিৰ্মাণ কৰা হৈছিল যদিও ৬৪০ মিটাৰ দৈৰ্ঘ্যৰ কাম অসম্পূৰ্ণ হৈ আছিল। এই অসম্পূৰ্ণ অংশৰ নিৰ্মাণ সোনকালে হ'ব বুলি প্ৰকাশ কৰে। অধ্যক্ষ ৰঞ্জিত কুমাৰ দাসে অবৈধ খননৰ প্ৰসংগত কয়, যে মথাউৰিৰ কাম কৰোতে বা আন যিকোনো অৱস্থাত অবৈধ খনন কোনো কাৰণতে সহ্য কৰা নহ'ব।

-বাইট(ৰঞ্জিত দাস)-

তেওঁ সাংবাদিক আৰু সচেতন নাগৰিকসকলকো এনে অবৈধ কাৰ্য্য-কলাপ দেখিলে তাৰ ফটো আৰু ভিডিঅ' সামাজিক মাধ্যমত প্ৰকাশ কৰিবলৈ আহ্বান জনায়। অধ্যক্ষ শ্ৰীদাসৰ এই পৰিদৰ্শনকালত বিভাগীয় উচ্চপদস্থ বিষয়া আৰু কৰ্মচাৰীসকলো উপস্থিত আছিল।

০০০০০

এন ডি এ চৰকাৰৰ ১২ বছৰীয়া শাসন কালৰ বিশ্বাস, বিকাশ আৰু জনকল্যাণৰ দিশক সুঁৱৰি আজি পশ্চিম কাৰ্বি আংলং জিলাৰ ভকচঙত প্ৰগতি পদযাত্ৰা উলিওৱা হয়। এই পদযাত্ৰাৰ জৰিয়তে প্ৰধানমন্ত্ৰী নৰেন্দ্ৰ

মোদীৰ নেতৃত্বত বিগত সময়ছোৱাত হোৱা বিকাশ আৰু উন্নয়নৰ শ্লোগান দিয়া হয়। দুৱাৰ-আমলা মণ্ডল বিজেপিৰ উদ্যোগত আয়োজিত প্ৰগতি পদযাত্ৰাত আমৰি সমষ্টিৰ বিধায়ক ডাঃ হাবে টেৰণ, পৰিষদীয় সমষ্টিটোৰ পাৰিষদ তথা কাৰ্বি পৰিষদৰ কাৰ্যবাহী সদস্য প্ৰভাত চন্দ্ৰ টাৰো উপস্থিত থাকে।

০০০০০

বঙাইগাঁও প্ৰেছ ক্লাবত আজি সামাজিক ন্যায় আৰু সৱলীকৰণ মন্ত্ৰী অশ্বিনী ৰয় সৰকাৰক সম্বৰ্ধনা জনোৱা হয়। মন্ত্ৰী শ্ৰীৰায়ক বঙাইগাঁও জিলাৰ অভিভাৱক মন্ত্ৰী হিচাপে দায়িত্ব দিয়া কাৰ্য্যত জিলাবাসীয়ে আনন্দ অনুভৱ কৰে। জিলাখনৰ প্ৰেছ ক্লাবত অনুষ্ঠিত এই সম্বৰ্ধনা সভাত জিলা সাংবাদিক সমূহৰ লগতে ভালেসংখ্যক গণ্য-মান্য লোক উপস্থিত থাকে।

০০০০০

আকাশবাণী বাতৰি বিভাগৰ দৃষ্টিপাত অনুষ্ঠানত অহা শনিবাৰে নিশা ৮ বাজি ২ মিনিটত অসমত শান্তিচুক্তিৰ এটা দশক শীৰ্ষক এটি আলোচনা প্ৰচাৰ কৰা হ'ব। অনুষ্ঠানত ভাগ ল'ব অসম আৰক্ষীৰ অতিৰিক্ত সঞ্চালক প্ৰধান হীৰেন চন্দ্ৰ নাথ, গুৱাহাটী বিশ্ববিদ্যালয়ৰ ৰাজনীতি বিজ্ঞান বিভাগৰ অধ্যাপক ড॰ জয়ন্ত কৃষ্ণ শৰ্মা, ইউ পি পি এলৰ মুৰব্বী প্ৰমোদ বড়ো, প্ৰাক্তন মন্ত্ৰী উৰ্খাও গৌৰা ব্ৰহ্ম আৰু সাংবাদিক সঞ্জু বৰাই। অনুষ্ঠানটিৰ আঁত ধৰিব অৰুণিমা গোস্বামীয়ে।

০০০০০

দৰং জিলাৰ খাৰুপেটীয়া পৌৰসভাৰ বজাৰ গৃহত আজি এটা মৃতদেহ উদ্ধাৰ কৰা হয়। মৃতদেহটো বিহাৰৰ পূৰ্ণিয়া অঞ্চলৰ বাসিন্দা অৰ্জুন মেহতা বুলি আৰক্ষীয়ে চিনাক্ত কৰে। মৃতদেহটো মৰণোত্তৰ পৰীক্ষাৰ বাবে মঙলদৈ অসামৰিক চিকিৎসালয়লৈ প্ৰেৰণ কৰা হৈছে। খাৰুপেটীয়াৰ বাহাবাৰী গাঁৱৰ ধানকলৰ শ্ৰমিক হিচাপে নিয়োজিত লোকজনৰ মৃত্যু সন্দৰ্ভত পৰিয়ালৰ লোকে সন্দেহ প্ৰকাশ কৰাত আৰক্ষীয়ে এই সংক্ৰান্তত তদন্ত আৰম্ভ কৰিছে।

০০০০০

তামুলপুৰ জিলাৰ বিভিন্ন বিদ্যালয়ত বিশেষ আধাৰ পঞ্জীয়ন আৰু উন্নীতকৰণ শিবিৰ অনুষ্ঠিত হৈছে। যোৱা ১৫ মে'ত অতিৰিক্ত জিলা আয়ুক্তই জাৰি কৰা নিৰ্দেশ অনুসৰি এই শিবিৰসমূহৰ আয়োজন কৰা হৈছে। ২০২৭ চনৰ জানুৱাৰী পৰ্যন্ত পৰ্যায়ক্ৰমে জিলাখনত এনে শিবিৰ অনুষ্ঠিত কৰা হ'ব বুলি জিলা প্ৰশাসনে জানিবলৈ দিছে। ইউ আই ডি এ আইৰ নিৰ্দেশ অনুসৰি ৫ৰ পৰা ৭ বছৰ আৰু ১৫ৰ পৰা ১৭ বছৰ বয়সৰ শিশু আৰু কিশোৰসকলৰ বাধ্যতামূলক বায়োমেট্ৰিক উন্নীতকৰণ নিশ্চিত কৰাৰ বাবে এই শিবিৰসমূহৰ আয়োজন কৰা হৈছে। গোৰেশ্বৰ আৰু তামুলপুৰ খণ্ডৰ ৭৯২খন বিদ্যালয়তো বিশেষ আধাৰ পঞ্জীয়ন উন্নীতকৰণ শিবিৰ অনুষ্ঠিত হৈছে। ছাত্ৰ-ছাত্ৰীসকলক আধাৰ কাৰ্ডৰ প্ৰতিলিপি, জন্মৰ প্ৰমাণ-পত্ৰ, বিদ্যালয়ৰ পৰিচয় পত্ৰ আৰু অভিভাৱকৰ ঠিকনাৰ প্ৰমাণ-পত্ৰসহ এই শিবিৰত অংশগ্ৰহণ কৰিবলৈ আহ্বান জনাইছে।

০০০০০

ভূমি কেলেংকাৰিৰ অভিযোগত বিগত বৰ্ষৰ ছেপ্তেম্বৰত গ্ৰেপ্তাৰ হোৱা বৰপেটা ৰাজহ চক্ৰৰ প্ৰাক্তন চক্ৰ বিষয়া নুপুৰ বৰাৰ সহযোগী অভিযুক্ত লাটমণ্ডল সুৰজিত ডেকাৰ বাসগৃহত আজি মুখ্যমন্ত্ৰীৰ তদাৰকী কোষে তালীচী অভিযান চলায়। তদাৰকী কোষৰ এটা ছজনীয়া দলে লাটমণ্ডলজনৰ বৰপেটাৰ দণ্ডৰকুছিত থকা

বাসগৃহত অভিযান চলায়। উল্লেখযোগ্য যে বৰপেটাৰ লগতে বাঘবৰ বাজহ চক্ৰবো লাটমণ্ডলৰ দায়িত্বত থকা সুৰজিত ডেকাই নুপূৰ বৰাৰ সৈতে মিলি ভূমি ক্ৰয়-বিক্ৰয়ৰ নামত ভালেমান কেলেংকাৰি সংঘটিত কৰাৰ অভিযোগ উত্থাপন হৈছিল। চক্ৰ বিষয়াগৰাকীৰ সৈতে গ্ৰেপ্তাৰ হোৱা অভিযুক্ত সুৰজিত ডেকা দীৰ্ঘদিন কাৰাগাৰত বন্দী হৈ থকাৰ পাছত শেহতীয়াকৈ জামিন লাভ কৰে।

০০০০০

বিশ্বকাপ ফুটবল প্রতিযোগিতা আজিৰেপৰা ১৯ জুলাইলৈ আমেৰিকা যুক্তৰাষ্ট্ৰ, কানাডা আৰু মেক্সিক’ৰ ১৬ টা স্থানত অনুষ্ঠিত হ’ব। বিশ্বকাপ ফুটবল প্রতিযোগিতাৰ ইতিহাসত এইবাৰ প্ৰথম বাৰৰ বাবে ৩২ খন দেশৰ পৰিৱৰ্তে ৪৮ খন দেশে অংশগ্ৰহণ কৰিব। এই দলসমূহক ১২ টা গ্ৰুপত ভাগ কৰা হৈছে আৰু প্ৰতিটো গ্ৰুপত চাৰিটাকৈ দল থাকিব। প্ৰতিটো গ্ৰুপৰ শীৰ্ষৰ দল দুটাই পোনপটীয়াকৈ নক-আউট পৰ্যায়ত প্ৰবেশ কৰিব। ইয়াৰ উপৰি তৃতীয় স্থানত থকা দল কেইটাও নক-আউট পৰ্যায়লৈ যোগ্যতা লাভ কৰিব।

প্ৰতিযোগিতাত মুঠ ১০৪ খন খেল অনুষ্ঠিত হ’ব। ইয়াৰে ভিতৰত ৭২ খন গ্ৰুপ পৰ্যায়ত আৰু ৩২ খন নক-আউট পৰ্যায়ৰ খেল আছে। ফাইনেল খেল ১৯ জুলাইত অনুষ্ঠিত হ’ব। প্ৰতিযোগিতাৰ উদ্বোধনী খেলত আজি আয়োজক দেশ মেক্সিক’, দক্ষিণ আফ্ৰিকাৰ বিৰুদ্ধে অৱতীৰ্ণ হ’ব।

০০০০০

পশ্চিম কাৰ্বি আংলং জিলাৰ হামৰেণৰ ডনবস্কু আৰু প্ৰেছ ব্ৰিটেৰিয়ান মিছন স্কুলত আজি জৰায়ুৰ কৰ্কট ৰোগ প্ৰতিৰোধক ভেকচিন সন্দৰ্ভত সজাগতা সভা অনুষ্ঠিত হয়। জিলা স্বাস্থ্য সমিতি আৰু ৰাষ্ট্ৰীয় স্বাস্থ্য অভিযানৰ উদ্যোগত আয়োজিত এই সভাত শিক্ষানুষ্ঠান দুখনৰ অৰ্ধ শতাধিক ছাত্ৰী আৰু তেওঁলোকৰ অভিভাৱকসকলে অংশগ্ৰহণ কৰে। এই সভাত জিলাখনৰ ভাৰপ্ৰাপ্ত অতিৰিক্ত মুখ্য স্বাস্থ্য আৰু চিকিৎসা বিষয়া ডাঃ ক্লিমেণ্ট টেৰণ উপস্থিত থকাৰ লগতে সাৰ্বজনীন প্ৰতিষেধক কাৰ্য্যসূচীৰ কম্পিউটাৰ সহায়ক গবিন টক্‌বি, ক্ষেত্ৰীয় প্ৰতিষেধক চঞ্জা ইংতি আৰু ৰাষ্ট্ৰীয় স্বাস্থ্য অভিযান তথা পশ্চিম কাৰ্বি আংলঙৰ অন্যান্য বিষয়াসকল উপস্থিত থাকে।

০০০০০

সমাপ্ত